

مولانا عبداللطیف مدñی
استاذ الحدیث جامعہ عربیہ پنجاب

درس حدیث

ایمان سب پریشانیوں کا علاج ہے

ایمان کے لغوی معنی:

ایمان "امن" سے باب افعال ہے اور امن خوف کی ضد ہے تو ایمان کے معنی ہوئے مطمئن اور بے خوف کردینا، اور ایمان لانے کا مطلب بھی یہی ہوتا ہے کہ ایمان لانے والا اس کو جس پر ایمان لا یا ہے اپنی تکذیب و مخالفت سے بے خوف اور مطمئن کر دیتا ہے۔ مومن کو بھی مومن اس لیے کہا جاتا ہے کہ لوگ اپنی جان و مال کے بارے میں اس سے مامون اور بے خوف ہوتے ہیں رسول کریم صلی اللہ علیہ وسلم کا ارشاد ہے:

الْمُؤْمِنُ مَنْ أَمِنَ النَّاسُ عَلَىٰ دِمَائِهِمْ وَأَمَوَالِهِمْ (مشکوٰۃ)

مومن وہ ہے کہ جس سے لوگ اپنی جان اور مال کے بارے میں مامون رہیں۔ مومن نے ایمان لا کر جب اپنی تکذیب سے بے خوف کر دیا تو اس کے لیے ضروری اور لازم ہے کہ اس کی تصدیق کرے اور مان لے..... حاصل یہ ہے کہ ایمان صرف جانے، پہچانے کا نام نہیں بلکہ ایمان کی تصدیق قلبی یعنی قبول کرنے اور ماننے کا نام ہے۔

چنانچہ قرآن کریم میں ہے:

وَمَا أَنْتَ بِمُؤْمِنٍ لَنَا وَلَوْ كُنَّا صَادِقِينَ. (یوسف)

اور آپ ہماری بات کا یقین نہیں کریں گے اگرچہ ہم سچے ہی ہوں

ایمان کے شرعی معنی:

شریعت میں تمام ضروریات دین کے مانے کا نام ایمان ہے۔ امام شافعی، امام بخاری اور اکثر محدثین فرماتے ہیں کہ ایمان تصدیق قلبی، اقرار لسانی اور اعمال جو ارجح کا نام ہے یعنی ایمان تین اجزاء سے مرکب ہے مگر سب کی جزیات یکساں نہیں۔ تصدیق قلبی اصل الاصول ہے۔ اقرار لسانی اور اعمال، اجزاء تکمیلی ہیں۔ اجزاء حقیقی نہیں جن کے نہ ہونے سے ایمان زائل ہو جاتا ہو۔ اس سے واضح ہو گیا کہ احناف، شافعی اور محدثین میں کوئی حقیقی اختلاف نہیں ہے اور یہ اختلاف کہ ایمان بسیط ہے یا مرکب۔ اس کا نتیجہ ایک ہی ہے اور یہ صرف لفظی اختلاف ہے جو اپنے اپنے زمانے کے لحاظ سے ظہور پذیر ہوا۔ کیوں کہ احناف کے زمانہ میں معتزلہ اور خوارج تھے جو عمل نہ کرنے والے کو کفر کہتے تھے جس سے مايوتی پھیل رہی تھی کہ عمل نہیں ہو گا تو ایمان ختم اور جنت نہیں ملے گی۔ ایمان پر قائم رہنا ہمارے بس میں نہیں اس لیے احناف نے

کہا کہ ایمان صرف تصدیق قلبی کا نام ہے اور شوافع و محدثین کے زمانہ میں مرجبہ تھے جو اعمال کو بالکل نہیں مانتے تھے، وہ کہتے تھے کہ ان کی کوئی ضرورت نہیں۔ ان کا مشہور مقولہ ہے کہ ”طاعت کا کوئی فائدہ نہیں اور معصیت کا کوئی نقصان نہیں“، اس لیے شوافع اور حضرات محدثین نے فرمایا کہ ایمان مرکب ہے تین اجزاء سے، مگر اس ظاہری اختلاف کا نتیجہ ایک ہی ہے کیونکہ اعمال کی اہمیت اور ضرورت پر سب کا اتفاق ہے اور اس پر بھی اتفاق ہے کہ اعمال چھوڑ دینے سے کوئی کافر نہیں ہوتا۔ البتہ معتزلہ اور خوارج ایمان کو ایسا مرکب مانتے ہیں کہ اگر کوئی اعمال نہ کرے تو معتزلہ کے نزدیک ایمان سے نکل جاتا ہے اور خوارج کے ہاں کافر ہو جاتا ہے اور مرجبہ کے نزدیک اعمال کی بالکل ضرورت نہیں، صرف تصدیق قلبی کافی ہے اور کرامیہ کہتے ہیں کہ ایمان صرف اقرار اسلامی کا نام ہے جو نجات کے لیے کافی ہے۔

اسلام:

اس کے لغوی معنی طاعت اور فرمانبرداری کے ہیں اور شریعت میں افتیاد ظاہری اور اعمال اعضاء کا نام اسلام ہے۔ رہی بات کہ شریعت کے لحاظ سے ایمان اور اسلام میں ایک کا اطلاق دوسرے پر ہو سکتا ہے یا نہیں؟ اس سلسلے میں ایک عمدہ کلیہ ملاحظہ فرمائیں کہ ”الایمان والاسلام اذا اجتمع اتفرقا و اذا تفرق اجتمعا“ یعنی ایمان و اسلام اگر دونوں کا ایک ساتھ ذکر ہو توہ الگ الگ ہوتے ہیں یعنی ایمان سے تصدیق اور اسلام سے اعمال مراد ہوتے ہیں اور اگر دونوں الگ الگ مذکور ہوں توہ جمع ہو جاتے ہیں یعنی ایک معنی میں استعمال ہوتے ہیں۔ چنانچہ کتب حدیث میں نماز جنازہ کی مشہور دعائیں دو جملوں ”فَأَخْيِهِ عَلَى الْإِسْلَامِ“ اور ”فَتَوَفَّهُ عَلَى الْإِيمَانِ“ سے دونوں لفظوں کا باہمی فرق واضح ہو رہا ہے کہ زندہ رہنے والوں کے لیے اسلام یعنی افتیاد ظاہری اور اعمال اعضاء کی توفیق کے لیے دعا اور مرنے والوں کے لیے ایمان پر وفات کی دعا ہے۔ اس سلسلہ میں رئیس الحمد شیعی حضرت مولانا سید محمد انور شاہ صاحب کشمیری رحمہ اللہ کی تعبیر نہایت عمدہ ہے فرمایا: ”کہ ایمان و اسلام دونوں کی مسافت ایک ہے صرف ابتداء و انتہاء کا فرق ہے اس طرح کہ ایمان (تصدیق قلبی) جب پھوٹ پھوٹ کر اعضاء پر نمودار ہو جائے توہ اسلام ہے اور اسلام جب رج رج کر دل میں اتر جائے توہ ایمان ہے۔ ایمان قلب سے شروع ہو کر قلب تک پہنچا اور اسلام قلب سے شروع ہو کر قلب تک پہنچا تو دونوں کی مسافت ایک ہے البتہ ہر ایک کی ابتداء دوسرے کی انتہا ہے۔“

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أُمِرْتُ أَنْ أُفَاتِلَ النَّاسَ

حَتَّىٰ يَقُولُوا لَا إِلَهَ إِلَّا اللَّهُ فَإِذَا قَالُوا هَاعَصَمُوا مِنِّي دِمَاءُهُمْ وَأَمْوَالُهُمْ إِلَّا بِحَقِّهَا

وَحِسَابُهُمْ عَلَى اللَّهِ . وَفِي الْبَابِ عَنْ جَابِرٍ وَابْنِ سَعِيدٍ وَابْنِ عُمَرَ . قَالَ أَبُو عَيْسَى

هذا حديث حسن صحيح . (التزمذی کتاب الایمان، جلد دوم، حدیث نمبر ۲۶۰۷)

"حضرت ابو ہریرہ رض سے روایت ہے کہ رسول اکرم صلی اللہ علیہ وسلم نے فرمایا کہ مجھے خدا کا یہ حکم ہوا ہے کہ میں (کافر لوگوں) سے اس وقت تک جنگ کروں کہ وہ اس بات کا اقرار کر لیں کہ اللہ کے سوا کوئی عبادت کے لائق نہیں۔ جب وہ یہ اقرار کر لیں گے تو انہوں نے اپنی جانوں اور مالوں کو مجھ سے بچالیا۔ مگر اسلام کے حق سے اور ان کے (مالوں کی باتوں کا) حساب اللہ پر رہے گا۔ اس باب میں حضرت جابر، ابو سعید اور ابن عمر رض سے کہی احادیث منقول ہیں۔ یہ حدیث حسن صحیح ہے۔"

تشریح:

جو شخص کلمہ پڑھ کر ایمان و اسلام کے دائرة میں داخل ہو جائے یا سرکشی و دشمنی ترک کر کے اسلامی ریاست میں رہنے کے حقوق حاصل کر لے تو اس کے جان و مال اور عزت آبرو کے تحفظ کی ذمہ داری اسلامی ریاست پر ہوگی۔ اس کی جان و مال لینا منوع اور حرام ہے لیکن اگر وہ کسی کو ناحق قتل کر دیتا ہے تو اس کو قصاص (سرزا) میں قتل کر دیا جائے گا یا ایسے ہی کوئی بدکاری و زنا کرے گا تو اس پر حد جاری کی جائے گی یا اگر کسی کامال زبردستی ہڑپ کر لیا تو اس سے مالک کو واپس دلایا جائے گا۔ اگر وہ اسلامی قانون کی خلاف ورزی کرے گا تو ضرور سزا پائے گا۔ غرض یہ کہ اسلامی حقوق اور قوانین کے نفاذ کے معاملہ میں کوئی رعایت نہیں ہوگی۔ حدیث کے آخری جملہ "حِسَابُهُمْ عَلَى اللَّهِ" سے معلوم ہوا کہ شریعت اپنے نفاذ قانون میں ظاہر پر حکم لگاتی ہے اور باطنی حالت اللہ تعالیٰ کے سپرد ہوتی ہے کہ اگر کوئی جان و مال کی حفاظت یا کسی فائدہ کے پیش نظر ظاہر مسلمان ہو گیا مگر دل میں کفر و نفاق ہے تو آخرت میں کھوٹ اور نفاق کی سزا سے نہیں نج سکے گا۔ اللہ تعالیٰ ہمیں اپنی حفاظت اور امان میں رکھے۔ (آمین)



قطعات

عام حالات میں دھیما دھیما چلتا ہے
مکٹروں پر صدقات کے اکثر پلتا ہے
جب بن جاتا ہے یہ درباری ملاؤ
دو کروڑ سے کم پر کب یہ ٹلتا ہے

[میجر(ر) محمد سعید اختر]

جو جرنیل سارے میرے ہم نوا ہیں
کرشمہ ہیں میری "سلیکشن سکل" کا
نکنا نہ چاہوں میں وردی سے باہر
کفن چاہیے مجھ کو خاکی "ڈرل" کا